

చే దు ని జ య

“ఈ వార్త నిజమే నంటావా?” — మనశ్శంక శేఖరం వంక ప్రశ్నార్థకమై నిలిచింది.

“నిజం కానిది అమ్మ ఎందుకు వ్రాస్తుంది?” అమ్మ మీది నమ్మకం మనశ్శంకతో కు స్తీకి సిద్ధమైంది.

చేతిలోని గ్లాస్ పేపర్ వెయిట్ అప్పటికే కుబిల్ మీద కొన్ని ఫర్లాంగుల దూరం ప్రయాణం చేసింది — వ్రేళ్ళను ఇరుసుగా చేసుకుని, అతని మనో సాగరంలో ఉవ్వెత్తున లేచిన కెరటాలు సగంలోనే విరిగి పడుతున్నాయి. ఇదమితమని తెలియనిసత్యాన్ని అన్వేషించటానికి ముందుకు సాగుతున్నా యాతని చూపులు.

“మిస్టర్ శేఖర్”

“... ..” శేఖరం ఈ లోకంలో లేడు.

“శేఖరం” ఉక్కు ఢక్కను బ్రద్దలు కొట్టినట్లయింది.

శేఖరం అదిరిపడి లేచాడు. ప్రక్కన మొహం కంద గడ్డలా చేసుకుని శివతాండవం చేస్తున్న ఆఫీసరు! కలవర పడి. “సారీ సార్” అన్నాడు తల దించుకుంటూ.

“ఏమిటీ పరధ్యాన్నం? ఇదేమన్నా, ఆఫీసా? అయ్య గారి ఆలోచనా మందిరమా? ప్యూన్ చేత కబురు చేస్తే ఆరుసార్లు ‘ఊ’ అనటమేగాని, కదిలే పనిలేదా? ఆఫీసర్లంటే ఇంత నిర్లక్ష్యమైతే ఉద్యోగాలు వెలగబెట్టే అవకాశమే ఉండదు... జాగ్రత్త” అగ్గి బరాటాలా అతి కోపంతో గడగడా అరిచేశాడు ఆఫీసరుగారు.

బదులు చెప్పలేక పోయాడు శేఖరం.

“మీరు నాతో రండి”

తన దురదృష్టాన్ని లోలోపలే నిందించుకుంటూ ఆయన్ననుసరించేడు శేఖరం.

పావుగంట తర్వాత చేతిలో ఘుమారు రెండు కిలోల బరువుగల ఆఫీసు ప్యాడుతో తన స్టీట్లో కొచ్చాడు. అతని గుండెల్లో రాయి పడింది. ఆ పనిని ఆ రోజే పూర్తి చేసి సంతకాలకు పంపాలట—ఆఫీసరు గారింటికి. భయ భయంగా మరోమారు ప్యాడ్ నంక చూసేడు. తన విధి నిర్వహణను సవాలు చేస్తూ టపటప లాడుతున్నాయి ఫైళ్ళలోని కాగితాలు.

శేఖరం మనస్సు మనస్సులో లేదు. అతని ఆలోచనలన్నీ అమ్మ వ్రాసిన జాబుమీద ఉన్నై. టేబుల్ సారుగు లాగి ఉత్తరం తీశాడు. మళ్ళీ చదువుకున్నాడు. ఐదవసారి చదువుకున్నా, అందులోవున్న విషయాలు మారలేదు. ఉత్తరం మడిచి ఏదో నిశ్చయానికి వచ్చిన వాడిలా ఫైళ్ళను తనముందుకు లాక్కుని చూడటం ప్రారంభించాడు.

రెండు గంటలు గడిచినై.

ఆఫీసరుగారు కేటాయించిన పనిని పూర్తి చేసి ప్యాడ్ ను ప్రక్కకు నెట్టాడు, శేఖరం. ఒక పావుతావు కాగితం తీసికొని హడావిడిగా ఏదో వ్రాసి స్టీట్ లోంచి లేచాడు. కాగితాన్నీ, ప్యాడ్ నీ పుచ్చుకుని ఆఫీసరుగారి గదిలోకి ప్రవేశించాడు.

ఆఫీసరుగారు దీర్ఘాలోచనా నిమగ్నులై ఉన్నారు. "సార్" అని నెమ్మదిగా పిలిచాడు శేఖరం.

ఆఫీసరుగారి చూపులు శేఖరం మీదికి, అక్కడి నుంచి టేబుల్ మీది ప్యాడ్ మీదికి ప్రయాణం చేశాయి.

"ఓ... యూ హావ్ కంప్లీట్ డిట్!" ఆశ్చర్యా నందాలు తొణికిసలాడే ముఖంతో ప్రశ్నలాంటి మాట పలికాడు.

"యస్ సార్" — శేఖరం సమాధానంలో వినయం, విధేయత.

"గుడ్. సిన్సియారిటీ అంటే యిలా ఉండాలి" తెచ్చి పెట్టుకున్న మెచ్చికోలు కాబోలు ఇది.

ఒక్క క్షణం ఏమీ మాట్లాడక, సందేహంగా తన చేతిలో కాగితాన్ని ఆఫీసరుగారి ముందుంచాడు శేఖరం.

దానిపై తన సురసుర దృక్పథాన్ని బరపి, తలెత్తి అదోలా శేఖరంవైపు చూసేరు ఆఫీసరుగారు.

శేఖరం హృదయం వేగంగా కొట్టుకోసాగింది. ఆయనేం మాట్లాడ బోతున్నాడో ననే భయంతో అతని మనస్సు వూగిపోతోంది.

"చూడండి శేఖరం. మీ స్టీటు ఎంత 'అప్ టూ

డేట్ గా ఉన్నా ఆఫీసంతా అల్ల కల్లోలంగా వున్న సంగతి మీకు తెలియందికాదు. పైగా వచ్చేవారం 'ఇన్ స్పెక్టర్స్' కూడా ఉంది. ఇటువంటి పరిస్థితుల్లో సెలవుకోరి నన్ను ఇరుకున పెడుతున్నారు." కుర్చీలో వెనక్కువాలి, రెండు చేతులూ కలిపి తమాషాగా త్రిప్పుతూ, సాలోచనగా శేఖరాన్ని చూశారు ఆఫీసరుగారు.

శేఖరం నీరు కారేడు. బదులు చెప్పటానికి కూడా, పచ్చి వెలక్కాయ గొంతున పడినట్లయింది. నీళ్ళు నములుతూ, హీనస్వరంతో "చాలా అవసరం సార్." అన్నాడు ప్రాధేయ పూర్వకంగా.

"ఉ్హ"

"పైగా ఉద్యోగంలో చేరిన తర్వాత ఇంతవరకూ సెలవు తీసుకోలేదు నేను" — ఇది తన ప్రత్యేకత.

గదిలో నిశ్శబ్దం తాండవించ సాగింది. కొద్దికాలం గడిచింది.

"పొజిషన్ చూసి పంపుతాను. మీరు వెళ్ళండి" కుర్చీలోనుంచి ముందుకు లేస్తూ అన్నారు ఆఫీసరుగారు.

అర్ధాశతో బయట పడ్డాడు శేఖరం. వచ్చి తన స్టీట్లో కూర్చున్నాడు. శరీరమంతా చెమటలు పట్టింది. తన పరిస్థితి తనకే చిరాకుగా ఉంది. ఉత్తరం తీసేడు మళ్ళీ. కత్తిపోటు లాంటి కబురును చేరవేసిన ఆ ఉత్తరాన్ని తగలపెట్టాలన్నంత కోపమొచ్చింది దతనికి. అంతలోనే 'అమ్మ వ్రాసిన ఉత్తరం' అని హెచ్చరించింది మనస్సు. అయినా కొంత

మందికి ఉత్తరాలలో వ్రాయదగిన వార్తలేవో, తగనివేవో తెలియదు. పిడుగులాంటి వార్తల్ని ఉత్తరాల ద్వారా తెలిపి హృదయంలో ఆవేదనాన్నిని రగుల్కొలుపుతారు.

అరటివూచ పీచులా తీవలు సాగుతున్నా యాతని ఆలోచనలు. పైన గిరగిర తిరుగుతున్నది, సీలింగ్ ఫాన్. శేఖరం మనస్సు యింటి చుట్టూ పరిభ్రమిస్తున్నది. ఎప్పుడెప్పుడు ఇంటికి చేరటమా అని తొందర పెడుతున్న దాతని మనస్సు. అంతలోనే పెద్ద సందేహం ఎదురైంది. 'సెలవు యిస్తారో లేదో,

ఉన్నట్టుండి సీలింగ్ ఫ్యాన్ ఆగిపోయింది. గంట గంటకూ కంటే ఆగుతూ ఉండటం ఆ శాఖ పనితనానికి నిదర్శనం.

హడావిడిగా అక్కడికి చేరుకున్న జవాను తన చేతిలో వున్న కాగితాన్ని శేఖరాని కందించాడు.

సంతృప్తిగా ఊపిరి పీల్చుకున్నాడు శేఖరం— సెలవు మంజూరైంది.

ఒంటిగంట అయిన సూచనగా లంచ్ బెల్ కొట్టాడు. లేచి గబ గబా అడుగులు వేస్తూ సాగిపోయాడు.

* * *

“నేను నెల్లూరు వెళ్ళొస్తానమ్మా!” తల్లి చెప్పిన విషయాలన్నీ విన్న తర్వాతనే అన్నాడు శేఖరం.

“చూడు శేఖర్, నెల్లూరు వెళ్ళి చేసేదేముంది? బాబాయి రాసిన ఉత్తరాన్ని చూస్తే విగదా. ఆయన

కాలుకు ఆప రేషన్ చేయించుకుని హాస్పిటల్ లో ఉన్నాడు. ఆ ఆసుపత్రిలోనే ఉన్నారట మామయ్యా వాళ్ళు కూడా. ఇంకా నమ్మలేకపోతే ఎలా? పైగా మీ బాబా యేమన్నా ఆషామాషీ మనిషా ఏమన్నానా, ఏదో రాశాడని సందేహించటానికి" అని ఒక్క క్షణం ఆగి "ఏమో నాకు మాత్రం నిజమేనని పూర్తి నమ్మకం కుదిరింది" అన్నది రాఘవమ్మ కొడుకు ముఖ కవళికల్ని గమనిస్తూ.

శేఖరం మానం వహించాడు.

“అయినా నేను మొదట్నుంచీ చెపుతుంటే చెవిని పెట్టావా? ఉద్యోగం రాగానే ఆ మూడుముళ్ళు వేసెయ్యరా అంటే నీకేమీ తల కెక్కకపోయి. ఇప్పు డెంతగా బాధపడి ఏం లాభం?”

అయోమయంగా అమ్మవైపు చూశాడు శేఖరం. తప్పు తనదేనని ఆమె అభియోగం. నిజమేననిపించింది.

తనకు ఉద్యోగంవచ్చి రెండేళ్ళయింది. ఉద్యోగంలో చేరిన కొత్తలో అమ్మ తన పెళ్ళిసంగతి తీసుకొచ్చినమాట నిజమే. కాని, తానప్పుడే అంగీకరించలేకపోయాడు. ప్రమోషన్ పరీక్షలు కూడా ఒక్క ఏడాదిలో పూర్తి చేసి, సుఖవంతమైన జీవితంతో సంసారంలో ప్రవేశిద్దామని ఆశించాడు. అందుకనే అమ్మ ఎన్నిసార్లు చెప్పినా వినలేకపోయాడు. ఈ రెండేళ్ళలో పరీక్షలు పూర్తి చేయటం, ప్రమోషన్ రావటం జరిగింది. యాంత్రికమైన ఆఫీసు జీవితానికి, పరీక్షల

చదువుకూ అంటిపెట్టుకుపోయి ఇంటికి కూడా వెళ్ళలేక పోయాడు. అధవా వెళ్దామనే కోరిక కలిగినా, సెలవు మంజూరు కావట మనేది అంతంత మాత్రమనే కటిక సత్యం ఆ కోరికను మొదట్లోనే అంతరింప చేసేది. వివాహ విషయంలో తను చూపిన నిర్లక్ష్యమే ఈ పరిణామాలకు కారణమంటున్నది అమ్మ. తీరా తను సెళ్ళిచేసుకోవాలని తహ తహలాడే తరుణంలో పిడుగులాంటి ఈ వార్త తన ఆశా సాధాల్ని నేలకూల్చింది!

అల్లిబిల్లిగా అల్లుకో జూస్తున్న ఆలోచనా వల్లరుల్ని త్రుంచి “ఏది ఏమైనా ప్రత్యక్షంగా చూస్తేతప్ప నమ్మలేనమ్మా నే నీ విషయాన్ని” అన్నాడు శేఖరం.

“అవునూ నువ్వెలా నమ్మగలవు. ఇదైతే నమ్మలేనంటున్నావేగానీ, ఆనాడు సరోజ పలికిన ముఖప్రీతి మాటల్ని మాత్రం ప్రత్యక్షం సత్యాలుగా నమ్మి పొంగి పోకుండా ఉండలేక పోయావ్”

తల్లిమాటల్లోని ఎత్తిపోడుపునకు బాధ కలిగింది శేఖరానికి. ఆమాటకొస్తే అమ్మ మాత్రం పొంగిపోలేదా?— ఇప్పుడిలా అంటున్నదే కాని ఆమె మాటల్లో అతని తలపులు గతంలోకి పరుగులు తీశాయి.

* * *

దసరా పండక్కి నెల్లూరునుంచి వచ్చింది సరోజ. సరోజ రాకతో తమ యిల్లు కళకళలాడింది. అమ్మకు సరోజంటే వల్లమాలిన అభిమానం, అమితమైన ప్రేమ ఉండేవి.

మా బంధువర్గంలోని ఆడపిల్లలందరికీ సరోజ ఒక్కజే. స్కూలుఫైనల్ వరకూ చదవటం వలన, పదవ యేటనే తల్లిని కోల్పోవటం వలన సరోజంటే ప్రత్యేకమైన ఆప్యాయత, జాలి, సానుభూతి పొంగిపోయేవి, అమ్మ హృదయంలో.

సరోజ ఉనికే పండుగగా మారింది తమకు. ఆరోజు విజయదశమి. నూతన వస్త్రాలు ధరించి అమ్మకు నమస్కరించింది సరోజ.

“గంపెడు బిడ్డల్ని కని, వెయ్యేళ్ళు వర్ధిల్లుకోడలా” అంటూ దీవించింది అమ్మ. ఆమె కండ్లలో తిరిగిన ఆనంద బాష్పాలు సరోజ తలపై మంగళాక్షతలు చల్లాయి.

ముసిముసిగా నవ్వుకుంటూ మొహం చేతుల్లో దాచుకుంది సరోజ.

“జాగ్రత్త సరూ... .. అంతమంది పిల్లలైతే నేవేగలేనుసుమా” — సరోజను ఉడికించాలనే అన్నాడు తను.

ఆమె చెక్కిళ్ళపై పూచిన గులాబీల ముగిపాలు, ఆమె పెదవులపై విరిసిన మల్లెల సోయగంతో పోటీపడినై.

ఆ రాత్రి....

భోజనంచేసి ఆరుబయట వెన్నెల్లో పడుకుని భవిష్యజీవితాన్ని స్వర్గధామంగా చిత్రించుకుంటూన్నాడు తను. లోపల అమ్మా, సరోజా భోజనాలుచేస్తూ మాట్లాడుకుంటున్నారు.

“మీ బావకీ సంవత్సరంతో చదువైపోయింది. ఎక్కడో ఒకచోట ఉద్యోగం రాకపోతుందా. ఇక మీ

నాన్నదే తొందర. నువ్వు ఎంత కాలమని కాచిపోసా
వాయనకు. ఆ మూడు ముళ్ళూ పడితే అందరం ఒకే చోట
ఉండొచ్చు.... ఏమంటావ్?”

“అమ్మ కెప్పుడూ నా పెళ్ళి ఆరాటమే” అనిపించింది
తనకు.

“నా దేముం ద తయ్యా” అన్నది సరోజ—ఆమె
మాటల్లో పొందిక, గౌరవం.

“అది సరే సరూ. నిన్నొక మాటడుగుతాను
చెప్పావ్?”

“అడుగ తయ్యా”

“బావను గురించి నీ వుద్దేశ మేమిటి సరూ?” అమ్మ
ప్రశ్నకు తనే ఆశ్చర్యపోయాడు.

“అదేమి ట తయ్యా అలా అడుగుతావు?”

“మ.రేం లేదు సరూ... మా సంగతి తెలియంది
కాదుగా నా భారమే కాకుండా కాపురాలు చేస్తున్న నలు
గురి ఆడపిల్లల బాధ్యత వాడిమీద వుంది. వెనకాముందూ
చూడబోతే ఏవీ లేదుగా. ఈ ఇంటికి రాబోయే కోడలు
తెలుసుకోవాల్సిన విషయాలు కావూ ఇవి?”

“అ తయ్యా... కేవలం ఈ ఇంటి కోడలుకావటమే
మహద్భాగ్యంగా భావిస్తానుగానీ, ఇలాంటి ఆలోచనలే
నాకు కలుగవు” అని ఆవేశంగా అని, “నన్నర్థం చేసుకున్న
నీవే ఇలా ప్రశ్నించటం...?” అని అర్థోక్తిలో ఆపేసింది
సరోజ. ఆమె స్వరంలో బాధ ధ్వనించింది.

“నీ మనస్సు తెలియక కాదు సరూ. నా బాధ్యత నేను నెరవేర్చుకోవటంకోసం. అంతే; మరేమనుకోకు” అని రెండు క్షణాలాగి “అయితే మీ నాన్నకు చెప్పావా నే నన్న సంగతి? త్వరలో ముహూర్తం చూసి జాబు వ్రాయమను” అంది అమ్మ.

సరోజ మౌనం వహించింది.

భోజనాలు పూర్తిచేసిన తర్వాత మంచినీళ్ళు తీసు కుని తన దగ్గర కొచ్చింది సరోజ. లోపల వంటిల్లు సర్దు కుంటున్నది అమ్మ.

సరోజ చేతుల్లో మంచినీళ్ళ చెంబు తీసుకుంటూ, “ఏం సరోజా, మీ యింటి చిలకమ్మ పెళ్ళటగదా” అన్నాడు తను, సరోజ ముఖ కమలంలోని మధువును కళ్ళతోనే గ్రోలుతూ.

“అవును. ఈ ఇంటి గోరింకతో” అన్నది సరోజ, తలను లాలసంగా ప్రక్కకువంచి, చక్రాలాంటి కళ్ళతో చిలి పిగా నవ్వుతూ. ఆమె చూపులు తన గుండెల్లో తూపులై బాధించాయి.

*

*

*

ఆనాటి సరోజ చూపుల్లో గోచరించిన నైర్మల్యం, అమాయకతా, జాలువారిన అనురాగం. తన పట్ల శాశ్వత మాతాయనుకున్నా డేగానీ, ఇలా జరుగుతుందనికలగన్నాడా తను మాత్రం?

కొడుకు పట్టుదల వహించటంతో మరేమీ అనలేక “నీ యిష్టం” అని వూరుకుంది రాఘవమ్మ.

తల్లికి అంతగా ఇష్టం లేకపోయినా, తన మనస్సాక్షికి విరుద్ధంగా నడవలేక నెల్లూరు బయల్దేరాడు శేఖరం.

శేఖరం వీధిలోకి వెళ్ళేసరికి; ఇంటి వీధివాకిట నిలబడి మరో స్త్రీతో ఏదో మాట్లాడుతున్నది సరోజ. అతను రిక్కా దిగటంచూసి గబగబ లోపలికి వెళ్ళారు వాళ్ళిద్దరూ. రిక్కా దిగి లోపలికి ప్రవేశించాడు శేఖరం. అతని హృదయం బరువెక్కింది. తను చూడబోయే దృశ్యాలను తలచుకుని మనస్సులో ఏదో తెలియని బాధ మొదలైంది.

పనిమనిషి చెంబుతో నీళ్ళు తెచ్చి అక్కడ ఉంచి వెళ్ళింది.

“కాళ్ళు కడుక్కోబావా...”

సరోజ మృదుమధుర స్వరం శేఖరం హృదయంలో గూడుకట్టుకుని దోబూచులాడుతున్న అనుమాన విహంగాల నన్నిటిని పారద్రోలింది ఒక్కసారిగా.

మంత్రముగుడిలా ఆ పని నెరవేర్చాడు. వెనకకు తిరిగేసరికి ఎదురుగా టీపాయ్మీద కాఫీగ్లాసు.

“కాఫీ తీసుకో” - మర్యాదపూర్వకమైన ఆదరణ.

కాఫీ త్రాగేడు. క్షేమ సమాచారాల పరామర్శలైన తర్వాత నెమ్మదిగా బయటకొచ్చింది సరోజ.

శేఖరం హృదయాన్ని పిండేసినట్లయింది. అతని గుండెల్లో మండుతున్న అగ్నిపర్వతం బ్రద్దలై కళ్ళు తేలిపోతున్నట్లయి - యెదురుగా వచ్చున్న దృశ్యాన్ని లీలగా కను పింపజేసినై. మానసికంగా అర్థంకాని భావ సంఘర్షణ, శారీర

కంగా అర్థమవుతున్న అశక్త-ఈ రెంటితో అతను కర్తవ్యతా విమూఢుడైనాడు.

కొద్ది క్షణాలైనాయి.

కళ్ళు నులుముకుని మళ్ళీ చూసేడు శేఖరం. సందేహం లేదు. పూచిన గీతం గేడులా మంగళమూర్తి సరోజ! చేతిలో దబ్బపండువంటి పిల్ల!

“మా అమ్మాయి బావా. మొన్ననే నెల వెళ్ళింది” మాతృత్వం నిండిన పులకింపుల పలుకులు

శేఖరం అయోమయంగా ఆమెవైపు చూసేడు. తెచ్చిపెట్టుకున్న చిరునవ్వుయినా లేకుండా అతని అవస్థను అర్థం చేసుకుంది సరోజ. పిల్లను ఒళ్లోపెట్టుకుని, తనూ కూర్చుంది.

కొద్ది నిమిషాల నిశ్శబ్దం తర్వాత మొదలెట్టింది.

“క్షణానికి జరిగేది మనకు తెలియదనే సూక్తి ఎంత నిజమో నాకీప్పుడు బాగా అర్థమైంది. నన్నీ స్థితిలో చూసి నువ్వెంతో బాధ పడటం సహజం. కాని ఆ క్షణం అలాంటిది. అవును—కాదు, మంచి—చెడుల మధ్య పూగిసలాడిపోయి ఈ మార్గానికి మళ్ళింది నా మనస్సు. ఇది అందరి దృష్టిలోను చెడు కావచ్చు. నీకు ద్రోహం చేసినట్లు నువ్వు అనుకోవటంలో తప్పులేదు. నిజానికి నేను నీకు ద్రోహమే చేసేను. కాని నే నీ పనికి పూనుకోవటంలో నీ బాధ్యత కూడా కొంత ఉంది.”

శేఖరం తలెత్తి చూసేడు.

“అవును” అని దృఢంగా అన్నది సరోజ, అతని కళ్ళ

లోకి చూస్తూ. శేఖరం ఆమె కళ్ళలోకి నూటిగా చూడలేక తలను ప్రక్కకు తిప్పుకున్నాడు.

ఆమె చెప్పకు పోతున్నది “అమ్మ పోయిన నాటి నుంచీ, నేనంటే ఎంతో అభిమానం, ఆప్యాయతా చూపేరు అత్తయ్యా, నువ్వును. అభం శుభం తెలియని చిన్న వయస్సులోనే నీమీద మమతలు పూచి, మనసు నీ కోసమే ననే భావన కలిగింది నాకు. నీ ఆధారంతో నా జీవితం నందనవన మవుతుందని కలలు కన్నాను. కానిఎన్నాళ్ళు?—

“ఎన్నేళ్ళు నీ కోసం కన్నులు కాయలు కాచేలా ఎదురు చూసేది? ఉత్తరాలమీద ఉత్తరాలు వ్రాసినా, నీ దగ్గరనుంచి సమాధానం రాదు. అత్తయ్య దగ్గరనుంచి ‘ప్రమోషన్ రాగానే అదే ప్రయత్నం’ అనేమాట. నీ వంటే నాకు ప్రేమ, అభిమానం, కారవం ఉన్నమాట నిజమే. కాని నా పరిస్థితి అడకతైరలోని పోక చెక్కలా అయిపోయింది.

“బావా, ఈ విషయం నీకు తెలిసి ఉండదు. మా నాన్న ఒక స్త్రీతో అక్రమ సంబంధం పెట్టుకున్నాడు. ఇంట్లో ఈడొచ్చిన ఆడపిల్ల ఉందనే విచక్షణయినా లేకుండా నా ఎదుట వారి ప్రవర్తన మితిమీరిందనే చెప్పాలి. అలాంటి సమయాల్లో నాలోని స్త్రీత్వం విజృంభించి నా అంతరాత్మ నన్ను ప్రోత్సహించేది. ‘నీ వయసు, సొగసు ఎందుకిలా నాశనం చేసుకుంటా’ వని. కాని నిన్ను నమ్ముకున్న మనస్సు హెచ్చరించేది. ‘బావకు ద్రోహం చేస్తావా’ అని. ఈ సంఘర్షణలో చివరికి నేను పరాజితుడై పోయాను. దానికి

ఆ పరిస్థితుల్లో. నా ఉనికి, నీ ఉదాసీనతలే కారణం. నీహృదయంలో కలిగించిన గాయానికి నన్ను క్షమించు బావా?”

సరోజ కన్నీళ్ళు తుడుచుకుంటూ పూర్తిచేసింది.

పోడి ఆరిపోయిన నాలుకను తడుపుకుంటూ అడిగేడు శేఖరం. “జరిగిందేదో జరిగిపోయిందనుకో. పోనీ అతనితోనే వివాహం చేసుకోకుండా. ముందుగా ఎందుకు వేశా వీ తప్పటడుగు?”

“మాటకు కట్టుబడి ఉండాలికాని, ఈ సంఘపు కట్టుబాట్లు మన కెందుకనే తత్వం వారిది. నే నెన్ని చెప్పినా వినలేదు” — ఆమె మాటల్లో అసహాయత.

“ఏం చేస్తూఉంటాడు?” యధాలాపంగా ప్రశ్నించాడు.

“నీ కెందు కీ వివరాలన్నీ?” అనిసణిగింది — మనసు.

“ఏమైనా సరోజ శ్రేయోభిలాషిని నేను” — తను సమాధానం చెప్పుకున్నాడు.

“ముప్పై ఎకరాల పొలం ఉంది. ఏదో వ్యాపారం చేస్తున్నారట. ప్రస్తుతం ఊళ్లో లేరు. నాన్న కూడా ఏదో పనిమీద తిరుపతి పోయాడు.”

మరో కొద్ది సేపు ఉండి “వెళ్ళొస్తా సరోజా” అంటూ లేచాడు. ఒక్కపూటయినా ఉండిపోమ్మని బలవంతం చేసింది సరోజ. “పనిమీద మద్రాసు పోతున్నా” నని అబద్ధమాడి బయలుదేరాడు శేఖరం. తిరుగు ప్రయాణంలో నన్నా రమ్మనమని మరీ మరీ చెప్పింది సరోజ. సరే నని వచ్చేశాడు శేఖరం.

*

*

*

హాస్పిటల్ కుపోయి బాబాయిని చూశాడు శేఖరం. సరోజ పురిటికి ఆ ఆసుపత్రిలోనే ఉన్నదని మరోమారు చెప్పేడు ఆయన. నెల్లూరును వదలి రైలెక్కిన శేఖరం మనస్సులో ఊహలు ప్రోవుతైనాయి. సరోజను గురించిన నిజాన్ని కళ్ళారా చూసిన శేఖరం, తనను గురించి వెల్లడింపబడిన సత్యాన్ని గురించి ఆలోచించటం మొదలెట్టాడు.

రైలు చీకట్లను చీల్చుకుంటూ సాగుతున్నది. చవితి చంద్రుని గ్రుడ్డి వెలుగులో శూన్యంలోకి చూస్తూ కూర్చున్నాడు శేఖరం. వెనుకకు పోతున్న పొలాలను భూమి గుండ్రంగా ఉండన్న విషయానికి ఋజువుగా చెప్పేవాడు, ఎలి మెంటరీ స్కూల్లో జాగ్రఫీ మాస్టారు. నిజమేననిపించింది. సరోజను చూసేడు. తిరిగి వెళ్తున్నాడు. పైగా ఆమెచేత అనిపించుకోవలసిన మాట అనిపించుకున్నాడు తను. అమ్మ అన్న మాటే సరోజా అన్నది. ఈ పరిణామానికంతా తన ఉదాసీనతే కారణమట.

తన అసమర్థతమీద తనకే అసహ్యం వేసింది శేఖరానికి. జీవితంలో ఏదో మహత్కార్యం సాధించి, సంసార సాగరంలో దూకుదామని రోజులు గడిపాడు తను. తీరా తాను సిద్ధపడేసరికి సాగరమే ఎండిపోయింది. దానికి బాధ్యుడు తానా?—

ఎదురు బల్లమీద కూర్చున్న యువకుడు తన వంక అదేపనిగా చూస్తూ, ఏదో మాట్లాడించాలని ప్రయత్నిస్తున్నట్లు గమనించి అతని వైపు చూసేడు శేఖరం—తన ఆలోచనలను తాత్కాలికంగా ఆపి.

“మిమ్మల్ని ఎక్కడో చూసినట్లుండే” సాలోచనగా అన్నాడతను.

ఈ రకపు పలకరింపులు మామూలైపోయాయి ఈ కాలంలో. శేఖరం గమనించి చూశాడు. గుర్తుకొచ్చింది. నాలుగేళ్ళక్రితం తనకు నెల్లూరులో సరోజా వాళ్ళయింటి సందు చూపిన ఆపద్భాంధవుడతను. ఆవ్యక్తి జాపకశక్తికి కొంచెం ఆశ్చర్యమే పొందాడతను.

“అవును. మీది నెల్లూరేకదూ?” అన్నాడు శేఖరం.

“ఆ గుర్తు కొచ్చింది. నాలుగేళ్ళక్రితం మీరు మధ్యపతివారి వీధికోసం వెతుకుతుంటే...” అతనుసంతోషంతో అరిచేశాడు.

“ఇప్పుడెక్కడుంటున్నారు?” అతనేమళ్ళీ ప్రశ్నించాడు.

“బందరులో ఉద్యోగం చేస్తున్నాను. మరి మీరొక్క?”

“మాది నెల్లూరే. మీ బంధువులుండే వీధే. తిండికీ, గుడ్లకూ దిగులేదులెండి. ముప్పై ఏకరాలు పొలం ఉంది. వ్యాపారం చేస్తున్నాను. పనిమీద బెజవాడ పోతున్నా.”

శేఖరం గతుక్కుమన్నాడు. అతని ఊహాపథంలో అడుగూ ఈ వ్యక్తి, సరోజా ఎదురైనారు. ఏవేవో ఆలోచనలు ముసురుకోచూసే యతన్ని.

“బందరేనా వెళ్ళటం?” హోల్డూలు పరుచుకుంటూ అడిగాడతను.

“కాదండి, తెనాలి వరకూ. మాస్వగ్రామం తెనాలి లెండి” అని, “మీ పేరు” అన్నాడు శేఖరం.

“కృష్ణ” అతను జవాబిచ్చాడు.

రై లేదో స్టేషనులో ఆగింది. జనం లోపలికి రావటంతో వారి మాటలకు అంతరాయం ఏర్పడింది. కంపార్టు మెంటులో రద్దీ ఎక్కువ కావటంతో వేసిన హోలాలు తీసేసి ప్రయాణీకులకు చోటిచ్చాడు కృష్ణ. నలుగురైదుగురు వ్యక్తులు వచ్చి అతను కూర్చున్న బల్లమీద కూర్చున్నారు.

రైలు మళ్ళీ బయలుదేరింది. కృష్ణ మానం వహించేడు. జనమంతా నిద్రతో జోగుతున్నారు. శేఖరం ఆలోచనలన్నీ కృష్ణమీద కేంద్రీకృతమై ఉన్నాయి. కృష్ణను చూస్తుంటే సరోజ ఎంతో అదృష్టవంతురాలనిపించింది. అతని వేష భాషల్ని బట్టి, అతని మాట తీరునుబట్టి ఎంతో సంస్కారిలా కనిపిస్తున్నాడు కృష్ణ. అతనే కనుక సరోజ భర్త అయిఉంటే—ఆమె ఎన్నిక గొప్పదనే చెప్పాలి. ఏ విధంగా చూసినా తాను కృష్ణకంటే అధికుడు కాలేడు. ఆలోచనలతో కొడిగట్టిన శేఖరం మేధస్సు నిద్రాదేవి ఒడిలో సోలిపోయింది.

తెలతెలవారబోతుండగా మెయిల్ తెనాలి స్టేషన్లో ఆగింది. అరుప్పుతో కోలాహలంగా ఉంది స్టేషన్ వాతావరణం. శేఖరం తేలి గబ గబా క్రిందకు దిగాడు. కృష్ణ కూడా లేచాడు కంపార్టుమెంటు గేటు వరకూ వచ్చి శేఖరానికి వీడ్కోలు చెప్పాడు. దినపత్రిక కొంటూ జేబులో చెయ్యిపెట్టాడు. ఏదో పోగొట్టుకున్నవాడిలా తొట్టుపడి లోపలకు వెళ్ళాడు. క్షణంలో ఒక వ్యక్తిని చొక్కా పట్టుకుని ప్లాట్ ఫారం మీదికి లాక్కొచ్చాడు. వాళ్ళచుట్టూ జనం గుమిగూడారు.

వెళ్ళిపోతున్న శేఖరం కూడా ఈ గలభానుచూసి సహజమైన ఉత్సుకతతో అక్కడి కొచ్చాడు.

“చూశారా సార్. రాస్కెల్. ప్రక్కన కూర్చున్నట్టే కూర్చుని పర్సు కొట్టేశాడు...” ఇంకా ఏదో చెప్తున్నాడు కృష్ణ.

ఇంతలో పోలీస్ ఆ వైపునవచ్చి విషయం కనుక్కున్నాడు. కృష్ణనుకూడా దిగమన్నారు. హోల్డాలూడించుకుని క్రిందికొచ్చాడు కృష్ణ.

అంతా పోలీసు స్టేషనుకి చేరుకున్నారు. పోలీసులు నాలుగు తగల నిచ్చేసరికి పర్సు దొంగిలించినట్లు ఒప్పేసుకున్నాడా యువకుడు. అతని జేబులు సోదాచేసి రెండు జేబుల్లోను రెండు పర్సుల్ని తీసి టేబుల్ మీద పడేశా డొక కానిస్టేబుల్.

ఆ రెండు పర్సుల్లో ఒకటి కృష్ణది. దాన్ని కృష్ణకిచ్చేశారు. రెండవది తన స్వాంతమని బిక్కు బిక్కుమంటూ చెప్తున్నా డా యువకుడు. కానిస్టేబుల్ ఆ యువకుని పర్సు తీసి చూడసాగాడు. శేఖరం తలముందుకువంచి దాన్ని గమనించాడు.

పర్సు మొదటి ఫోల్డులోనే ఒక ఫోటో!

ఫోటోలో ఆ యువకుడు—ప్రక్కనే సరోజ!

“ఈమె... ఈమె...” అని ఆశ్చర్యంగా గొణుక్కున్నాడు శేఖరం.

“నాభార్య” తలను పైకెత్తి మరీ అన్నాడా యువకుడు. శేఖరం ని స్బుడెనాడు.

